


Fl-isfond tat-twelid tal-Parroċċa tal-Mosta ...

L-ahwa Tommaso u Filippo Dingli

kitba ta' Louis VASSALLO




Il-knisja parrokkjali fl-ibliet u l-irhula Maltin u Ghawdxin hi ċentru ta' qima u devozzjoni. Barra milli hija post pubbliku, il-knisja hi lok li żżewweġ f'holqa wahda dak li hu uman ma' l-element reliġjuż u spiritwali. Ghalhekk f'kull proġett għall-bini ta' knisja ġdida, fost bosta oħrajn, kien u għadu mehtieġ sal-lum, is-sehem ta' arkitett ta' hila biex ifassal il-pjanta u numru ta' artisti biex ikomplu jsebbhu t-Tempju t'Alla b'diversi opri ta' l-arti. Żgur li l-ahwa Tommaso u Filippo Dingli li jmorru lura sas-seklu sbatax, huma eżempju validu biex insaħhu din il-fehma. Ta' l-ewwel kien arkitett famuż waqt li l-iehor stabbilixxa ruhu bhala pittur popolari, l-aktar fejn jidhol l-arti sagra. Ftit teżisti dokumentazzjoni dwar ġrajjet dawn iż-żewġ ahwa ta' ċertu isem, imma se naghmlu mill-aħjar biex minn dak li rnexxielna nsibu, inkunu nistghu nseguw l-passi ewlenin kemm ta' hajjithom u kif ukoll tal-karriera brillanti tagħhom.

Familja artistika

Il-ġenituri tagħhom kienu Ġakbu u Katerina Tabone, kunjom xhubitha. Meta wiehed iqis li Tommaso u Filippo trabbew go familja artistika, allura jasal biex jgħid li ma kinitx haġa diffiċli li dawn l-ahwa johorġu jhobbu l-arti. Missierhom kien skultur, waqt li zijuhom Andrea kien perit u inginier. Tajjed li nghidu wkoll li xi qraba min-naha t'ommmhom, rawmu fihom sens spiritwali u reliġjuż. Fil-fatt, Dun Marco Tabone li kien Kappillan ta' H'Attard u l-Patri Dumnikan Angelo Tabone kienu jiġu l-kuġini t'ommmhom Katerina.

Inġinier ta' l-Ordni

L-arkitett Tumas Dingli twieled go H'Attard nhar it-22 ta' Diċembru, 1591. F'żoghżitu tharreg tajjed fil-matematika u l-arkitettura taht Matteo Coglitori u kif ukoll ma' Giovanni Attard minn Haż-Żebbuġ. Sar inginier u arkitett ta' l-Ordni tal-Kavallieri ta' San Ġwann u flimkien ma' l-arkitett Victor Cassar li kien jiġi iben l-imsemmi Ġilormu, ta s-sehem tiegħu fil-konstruzzjoni ta' fortizzi madwar dawn il-gzejjer. Bejn l-1610 u l-1614, kellu sehem ukoll fil-bini ta' l-Akwadott li nbena mill-Gran Mastru Alof de Wignacourt biex iwassal l-ilma minn taht



Dettal minn pittura li turi l-wiċċ ta' Tommaso Dingli, li għal xi raġuni mhix magħrufa, jidher b'ghajnejh magħluqin!

l-Imdina sal-belt il-ġdida, Valletta. Fost ix-xogħol attribwit lil Dingli fil-Belt Kapitali tagħna nsemmu, il-bieb il-qadim ta' Putirjal li kien magħruf bhala '*Porta San Giorgio*' u aktar tard bhala '*Porta Reale*' u kif ukoll il-Palazz Arċiveskovili li nbena mill-Isqof Baldassare Cagliares.

Knejjes parrokkjali


Barra mill-opri arkitettoniċi tiegħu fil-qasam tax-xogħlijiet pubbliċi, żgur li Dingli jibqa' mfakkar għal tant pjanti li ddisinja bil-ghan li jimbnew xejn inqas minn tmien knejjes parrokkjali. Dawn huma: dik ta' H'Attard, il-knisja l-qadima ta' Birkirkara, ta' Hal Gharghur, ta' Haż-Żebbuġ, ta' Haż-Żabbar, tal-Gudja, u dik tan-Naxxar. Opra mill-isbah kienet ukoll il-knisja parrokkjali l-qadima tal-Mosta li bdiet tinbena fl-1610, imma li nhattet biex tagħti postha lir-Rotunda ta' Ġorġ Grognet de Vassè fi Frar 1860.

Il-knisja l-qadima tal-Mosta

Minn pjanta tal-knisja l-qadima jidher ċar li kienet f'ghamla ta' salib latin. Kellha bieb li jagħti għall-korsija u wiehed fuq kull naha tal-kappelluni. Din il-knisja kienet imzejna b'koppla żghira, waqt li fil-misraħ ta' quddiemha, kien hemm kolonna b'salib fuqha. Din kienet wahda mill-ewwel xogħlijiet ta' Tumas Dingli u għalhekk l-arkitett kien żgur għadu ma lahaqx l-aqwa fil-karriera tiegħu. Hu sab problemi arkitettoniċi li kien irid jara kif isolvi. Intant, żgur li dawn il-problemi ghenuh biex jitghallem aktar u jżid fl-esperjenza.

It-tifsila

Ix-xebh tal-faċċata ta' din il-knisja hu ċar meta



Din hi l-knisja l-qadima tal-Mosta li kellha darba – xogħol l-arkitekt Tommaso Dingli (ritratt bil-kortesija ta' Raymond Gauci)

mqabbel mal-knisja ta' Sant'Andrija f'Mantova, l-Italja, hekk kif ippjantata mill-arkitekt Alberti. Xebh iehor jidher fl-istil ta' tliet niceċ, meta wiehed iqabbel din il-faċċata ma' dawk ta' H'Attard u ta' Birkirkara. Il-knisja l-qadima tal-Mosta kellha żewġ kampnari u f'dak tax-xellug kien hemm arloġġ li jdoqq is-sieghat u l-kwarti permezz ta' żewġ qniepen. Fiha kont issib għaxar artali ddedikati lill-Madonna tar-Rużarju, lil San Pawl, lil San Kozma u San Damjan, lil San Ġużepp, lill-Madonna tal-Grazzja, lil Santu Rokku, lil San Duminku u lil Sant'Antnin ta' Padova, u l-artal f'għieh il-Lunzjata. L-artal maġġur mahdum b'sengħa kbira fl-1682, illum jinsab fil-Kor tar-Rotunda. Ma' dawn tajjeb li nsemmu wkoll l-artal tal-Kor. Fuq il-lemin tal-knisja, int u diehel kien hemm il-Battisteru tal-Magħmudija li kien tlesta fl-1557. Dan juri li s-Sagrament tal-Magħmudija kien diġà jingħata lill-Mostin anki qabel ma l-Mosta saret parroċċa fl-1608. Maż-żmien bdiet tinħass ċkejna u għal din ir-raġuni, għet imkabbra min-naha tal-Kor, waqt li l-presbiterju twessa' wkoll. Il-paviment tal-qiegħa ta' l-art kien jospita l-oqbra tal-mejtin midfunin f'din il-knisja u dawn kienu miżmuma fi stat tajjeb hafna. Il-Fratellanzi tar-Rużarju u tas-Sagrament kienu twaqqfu f'din il-knisja lejn l-aħhar tas-seklu sbatax.

Lavur irfunut

Aktar tard fil-karriera ta' Tumas Dingli, insibuh jahdem bhal '*scalpellino*' fil-knisja tal-Dumnikani fir-Rabat u kif ukoll fil-bini ta' l-Awla tal-kapitlu tal-Katidral ta' l-Imdina. Hadem fil-Kunvent tal-patrijiet Agostinjani fir-Rabat. F'dan it-tip ta' xogħol, bla dubju jispikka l-lavur irfinut.

Hasra

Tommaso Dingli għex hajja pjuttost twila, fejn lejn l-aħhar ta' hajtu żżewweġ lil Argenta mis-Siġġiewi u kellhom sitt itfal. Huwa miet nhar it-22 ta' Jannar 1666, fl-età ta' 75 sena u jinsab midfun fil-knisja parrokkjali

ta' H'Attard taht l-artal tal-Madonna tad-Duluri. Izda l-ebda lapida jew tifikira ohra ma tfakkar dan il-fatt. Tassew hasra!


Sfortunatament, bosta mill-knejjes tieghu ma waslux sa żminijietna bla mittiefsa. Kien hemm minnhom li twaqqghu biex jagħmlu wisgħa għal knisja akbar bhalma ġara fil-Mosta, waqt li oħrajn ġew abbandunati u minsijin bhal dik ta' Birkirkara jew ġew mibdula min-naha ta' barra bhalma ġara f'Hal Gharghur u l-Gudja. Il-knisja parrokkjali tan-Naxxar għet imkabbra b'tali mod li illum ftit li xejn baqagħla mill-original, hekk kif ippjana Dingli. Il-pjanti tieghu wasslu lil tant komunitajiet parrokkjali biex isarrfu l-holm tagħhom f'realtà, dik li jkollhom knisja ġawhra fejn fiha jqimu lil Alla u fl-istess waqt tkun xempju ta' kburiya u sodisfazzjon għal-lokalità tagħhom.

'Il-Misterjuż'

B'dispaċir ikollna nistqarru li s'issa, l-ebda sors ta' informazzjoni eżistenti ma rnexxielha tagħtina d-dati tat-twelid u tal-mewt tal-pittur Filippo Dingli. Tant hu hekk li fil-ktieb '*The Iconography of the Maltese Islands 1400-1900*' ta' Mario Buhagiar isejjah lil dan l-artist bhala "... *the mysterious Filippo Dingli* ..." Madankollu minn dak li stajna nistharrġu, se nagħmlu l-almu tagħna biex nitkixfu xi ftit fuq l-arti li hallielna u li dan il-patrimonju għadna ngawduh sa żminijietna. Hu dmirna lkoll li dan il-wirt ngħadduh fi stat tajjeb lill-ġenerazzjonijiet ta' warajna. Filippo jew Filippino Dingli kien attiv fl-ewwel nofs tas-seklu sbatax u kien meqjus bhala l-aktar pittur ta' isem fost l-artisti Maltin ta' żmienu. Minn studji li saru fuq ix-xogħol tieghu, johroġ ċar li Filippo baqa' juża stil ta' Manneriżmu li ma kienx għadu popolari f'dak iż-żmien. Izda Filippu kompli jahdem b'dan l-istil favorit tieghu kif inhu rifless fil-kwadri li harġu minn taht idejh.

Skop

Tista' tghid li l-maġġoranza tal-kwadri li pitter ġew iffirmati minnu u kif ukoll niżżel fuqhom dik id-data partikulari ta' meta jkun lesta l-opra artistika tieghu. Apparti dan, Filippino Dingli kien ihobb jikteb ukoll il-frazi: "*Una artista Maltese*". X'aktarx li dan kien jagħmlu b'ċertu skop, biex jiddistingwi ruhu minn mewġa ta' xogħol barrani li fi żmienu bdiet titqanqal u tikber lokalment f'dak li għandu x'jaqsam ma' l-Arti Sagra. Hemm min hu tal-fehma li Filippino jista' jkun li kien il-persunaġġ importanti fl-iżvilupp ta' l-arti f'Malta u li kien 'pont' bejn l-artist lokali fejn kien attiv fl-aħhar tas-seklu sittax, Giovanni Maria Abela u l-pitturi Maltin l-oħra. L-istil ta' Dingli fejn is-sugġett ewlieni kien jimla t-tila kollha, x'aktarx li kien ta' ispirazzjoni għall-pittur magħruf Stefano Erardi (1630-1716).



Il-kwadru titolari tal-Madonna flimkien ma' Santa Katerina, San Ġużepp u San Bartilmew – xogħol Filippo Dingli – inrexxielu jsalva minn qerda totali meta fl-aħħar gwerra dinjija għet attackkata minn bombardament mill-ajru l-kappella tal-Kunċizzjoni li fiha kien jinsab meqjum.

Partikulari

Ikun sewwa u xieraq jekk nibdew din it-titwila artistika lejn il-kwadri sagri li pitter dan l-artist għall-Parroċċa tal-Mosta billi nsemmu kwadru partikulari li fl-imghoddi kien ukoll fuq wiehed mill-artali li kellha l-knisja l-qadima, ippjantata minn huh Tumas. Fil-fatt dan l-artal kien ġie mwaqqaf minn Dun Salv Muscat. Illum, il-kwadru tan-Nawfragju ta' San Pawl jinsab jistrieħ fil-gholi f'nofs il-gwarniċun tas-sagrestija tar-Rotunda, in-naha ta' fejn hemm il-mafkar tal-bomba.

Fil-kappelli tal-Mosta

B'xorti tajba, erba' kappelli Mostin ghandhom il-kwadru titolari tagħhom impitter minn Filippu Dingli. Il-kwadru tal-kappella ta' San Leonardu ta' Limoges ġie mpitter fis-snin erbghin tas-seklu sbatax. Din il-pittura turi l-Madonna tal-Grazzi mdawwra b'San Anard, San Ġwann il-Battista, San Bernard u l-erwieħ tal-Purgatorju.

Il-kappella ta' l-Immakulata Kunċizzjoni, ta' l-Ghandar il-Blat, jew Derimblat, kellha kwadru mpitter minn Dingli li juri lil Marija Immakulata bil-Missier Etern, li jidhru fil-parti ta' fuq tal-kwadru, imdawwrin bl-angli. Fil-parti t'isfel naraw lil San Ġużepp u San Bartilmew fuq naha waqt li fuq in-naha l-oħra tidher Santa Katerina Verġni u Martri. B'xorti tajba dan il-kwadru harab il-qerda tat-tieni gwerra dinjija meta din il-kappella ntlagt waqt bombardament u garrbet hसारत kbar, iżda reġġet inbniet fuq l-istess lok u stil permezz ta' finazi li ġew mill-fond tal-*War Damage*. Dan il-kwadru għadu jeżisti sal-lum. Fi żmien l-aħħar gwerra, din il-kappella kienet qrib il-mitjar ta' Ta' Qali.



Il-kwadru titolari tal-kapella Mostija f'ġieħ Sant'Andrija. Innotaw il-kobor tal-figura li timla t-tila kollha. Dan l-istil ta' Filippo Dingli, x'aktarx kien ta' ispirazzjoni għal Stefano Erardi.

Fl-1657 Dingli pitter il-kwadru titolari għall-kappella ta' San Anton Abbati. Dan il-qaddis ġie mogħti bixra ta' xwejjah, qed iserrah fuq bastun li għandu marbuta miegħu qanpiena ċkejna. Il-kappella hija marbuta wkoll mat-tradizzjoni tat-tberik ta' l-annimali fit-tielet hadd ta' Jannar.

Il-kwadru titolari ta' l-Appostlu Sant'Andrija ġie mpitter minn dan l-artist u għadu sal-lum merfugh fil-kappella ddedikata lil fejn tinsab f'zona pastorali tal-parroċċa tal-Mosta. Ghalkemm xejn mhu ċert, hawn min jahseb li l-kwadru titolari li jirrappreżenta n-Nawfragju ta' San Pawl u li jinsab fil-kappella solitarja ta' San Pawl tal-Qlejja, hu xogħol Filippu Dingli.

Inżuru

Wara li tajna daqqa t'ghajn għarriexa lejn l-opri tiegħu li jinsabu fil-Mosta, sejrjn bil-hsieb tagħna nżuru numru ta' lokalitajiet f'Malta biex nittawlu b'mod kurjuż lejn xi xoghlijiet ta' Filippo Dingli li jispikkaw fuq oħrajn. Mario Buhagiar fl-istess ktieb li semmejna qabel, isemmi żewġ kwadri ta' Dingli bhala eżempju xieraq għat-talent artistiku li kien jippossiedi. Kwadru minnhom kien pitru għall-knisja parrokkjali ta' San Ġorġ f'Hal Qormi u li llum jinsab fil-limiti ta' din il-belt, ġewwa l-knisja 'Tal-Hlas'. Waqt li l-iehor jinsab fil-Hal Gharghur u li jirrappreżenta lil Santa Marija Maddalena. Dan il-kwadru hu ffirmat mill-artist innifsu flimkien mad-data 1660. Din l-opra tassew sabiha li llum tinsab fil-kappella ddedikata lil din il-qaddisa, kienet fil-knisja l-qadima ta' dan ir-rahall.

F'din l-istess lokalità, preċiżament fil-kappella ta' Santa Marija maghrufa bhala 'Taž-Zellieqa', għadhom jeżistu tliet kwadri li huma xogħol Filippo Dingli. L-ewwel kwadru huwa dak tal-Madonna tal-Karmnu flimkien ma' San Mikiel u Sant'Agata. Nilhmu kwadru ieħor li jirrappreżenta lill-Madonna bil-

Bambin imwensin minn Santu Rokku u San Bastjan. Waqt li t-tielet kwadru jurina xbieha tal-Lunzjata. Il-tlieta flimkien kienu fuq tliet artali laterali fil-knisja parrokkjali ta' Hal Gharghur. Naqbzū qabza sal-kappella ta' Santa Marija, imsejha 'Ta' Bernarda', fejn fiha niltaqghu ma' opra ohra ta' Dingli. Dan hu l-kwadru ferm qadim li jirrapprezenta lill-Kunċizzjoni u li l-firma ta' l-artist tidher fir-rokna t'isfel, fin-naha tal-lemin. U la qeghdin interrqu, fil-ħsieb taghna, madwar l-inhawi tal-Mosta, xieraq li nsemmu l-kwadru titulari li jirrapprezenta lill-Madonna bil-Bambin u li jinsab meqjum fil-kappella ta' Santa Marija, magħrufa bhala 'Tax-Xaghra' – xogħol Filippo Dingli wkoll.

Tagħrif

Fuq dan il-kwadru partikulari li jinsab fin-Naxxar, insibu tagħrif ferm interessanti dwaru. Fl-1618, l-Isqof Cagliares kien ipprofana l-kapella ta' Santa Marija 'Tax-Xaghra', waqt li l-kwadru ewlieni ttiehed fil-knisja parrokkjali ta' l-istess raħal. Maż-żmien, fl-1644 inbniet kappella ohra fejn gie mpitter għaliha, kwadru titulari ġdid – xogħol Filippo Dingli. Jidher li mal-bini ġdid, il-kappella bdiet tissejjah 'Delle Grazie', iżda l-festa xorta wahda baqgħet tiġi ċelebrata fil-15 t'Awwissu! Fir-rapport ta' l-Isqof ta' l-1653, insiru nafu li din il-kappella kellha kwadru titulari ġdid li kien jirrapprezenta lill-Madonna fin-naha ta' fuq, u San Pietru u l-Maddalena fin-naha t'isfel maż-żewġ xaqlibiet tal-kwadru. Dari, fl-istess pittura kien jidher fin-naha t'isfel, il-kavallier Petris de Blacas li hu l-benefattur ta' din l-opra artistika. X'aktarx li dan il-kavallier kien il-kaptan fit-torri ta' l-istess isem, ftit passi 'l bogħod minn din il-kappella.

Titneħħa

Rapport li jqajjem interess qawwi hu dak li sar fl-1716 mill-Isqof Cannaves meta kien żar din il-kappella Naxxarija. Dan l-Isqof jagħti deskrizzjoni tal-Madonna u Binha Ġesù f'idejha waqt li b'idha tax-xellug kienet qed ixxerred il-ħalib minn sidirha.¹ Apparti l-Appostlu San Pietru u Marija Maddalena, kienu jidhru wkoll f'dan il-kwadru, l-arma tal-Gran Mastru Lascaris u taħtha l-arma tal-Kavallier de Blacas. Fuq kollox kien hemm il-figura ta' dan il-kavallier li l-Isqof ta ordni biex titneħħa. Minn dan ir-rapport johrog ċar li kien hemm żewġ kitbiet. Wahda minn min kien ordnaha u f'liema sena saret, jiġifieri l-isem tal-kavallier innifsu u d-data 1642, waqt li l-ohra tistqarr li Filippo Dingli kien l-artist li pitter dan il-kwadru.

Popolarità

Minn tagħrif li wasal għandna, nafu wkoll li tinsab pittura ta' Filippu Dingli fis-Siġġiewi u x'aktarx li fil-gżira Ghawdxija ma nsibu l-ebda pittura minn tiegħu. Jista' jagħti l-każ li l-popolarità tiegħu kienet imwieżna minn xi kelma li seta' għaddielu huh Tumas, li dan ta'

l-aħhar kien midhla sew kemm ta' l-Ordni kif ukoll tal-kleru. B'dan il-kumment, b'ebda mod ma rridu nnaqsu mill-kapaċità artistika li kien jippossiedi Filippu Dingli. Iżda kif sa minn dejjem kienet imfassla dammet il-ħajja tal-Maltin, kull 'qaddis' u kull parrinu jgħin qatiegħ biex b'xi mod hafif u bla xkiel żejjed, tkun tista' tterraq trankwill mal-mogħdija tat-trejqā mħarbtā!

Nistħajlu

F'għeluq ir-raba' ċentinarju mit-twaqqif tal-parroċċa tal-Mosta, hija okkażjoni mill-isbaħ biex filwaqt li nharsu lura lejn il-passat ta' missirijietna, nittamaw b'tama u b'herqa lejn il-futur ta' din l-ikbar parroċċa fil-gzejjer Maltin. Ghakemm dawn l-aħwa ma kienux Mostin, habirku biex bit-talenti tagħhom isebbħu l-Mosta u l-knejjes tagħha għall-ikbar ġieħ u glorja tal-Mulej Alla u tal-Patrūna ta' din il-lokalità u tagħhom bhala parruċċani minn H'Attard, jiġifieri lil Marija Assunta. F'din il-kitba ma kienx il-ħsieb tiegħi li nfassal xi teži dwar dawn l-aħwa! Għal dan il-mistier hawn studjużi u awturi ta' hila li lkoll huma esperti fil-qasam tar-riċerka. Ridt biss li f'artiklu wieħed u shiħ, nittawlu minn tieqa mbexxa lejn dawn l-aħwa flimkien. U permezz ta' dak li sawwru, nittantaw nistħajlu f'moħhna dak li rsistew għalih madwar 400 sena ilu fl-isfond tat-twelid tal-parroċċa tagħna u ta' dak li sehħ f'pajjiżna meta s-salib tat-tmien ponot kien is-simbolu ta' ħakma fuq missirijietna.

Id-drawwa li jpitru lill-Madonna xxerred il-ħalib minn sidirha fuq l-ilsiera ta' taħtha, hi qadima hafna. Fil-poema epika 'Il-Ġifen Tork' ta' Ġalanton Vassallo miktuba fl-1842 insibu silta li tagħti skop lil din id-devozzjoni:

*Il-ħalib tal-ħniena tiegħek
Dejjem xtered għall-miskin;
Qatra minnu biss nixtiequ
Fuq irjushom l-imjassrin.*

Qatra minnu tkun biżżejjed
Biex inkunu meħlusin.

Referenzi:

- ¹ George Cassar u Joseph GM Borg, 'Il-Mosta, il-Mostin u r-Rotunda tagħhom matul iż-żminijiet', (Malta, 2007).
- ² Mario Buhagiar, 'The Iconography of the Maltese Islands 1400-1900', Painting, (Italy, 1988).
- ³ Francis Pace, 'Il-Gargur, in-nies u l-knejjes tiegħu', (Malta, 2000).
- ⁴ Tony Terribile, 'Teżori fil-Knejjes Maltin – Gargur, Mosta, Naxxar, (Malta, 2005).
- ⁵ Victor J. Galea, 'Qwieli u Qaddisin', (Għawdex, 1999).
- ⁶ Programm tal-Festa tal-Vitorja 2007 – Parroċċa tan-Naxxar – Tommaso Dingli (1591-1666)' kitba ta' Cyprian Dalli, il-Kappella ta' Santa Marija tax-Xaghra' kitba ta' Paul Catania.
- ⁷ Niżi ħajr lill-istoriku s-Sur Ġiljan Bezzina għal tagħrif li għoġbu jgħaddili dwar Filippu Dingli.

N.B. Ir-ritratti taż-żewġ kwadri ta' Filippu Dingli qed jiġu ppubblikati bil-kortesija ta' PIN-Pubblikazzjonijiet Indipendenza u ta' Tony Terribile.